

தலைப்புச் செய்திகள்

- மும்பையில் நடைபெறும் நிதி தொழில்நுட்ப மாநாட்டில் பிரதமர் திரு. நரேந்திர மோடியும் - இங்கிலாந்து பிரதமர் திரு. Keir Starmer-ம் இன்று பங்கேற்கின்றனர்.
- புத்தொழில் நிறுவனங்களில் இந்தியா உலகின் 3வது மிகப்பெரிய நாடாக உருவெடுத்துள்ளது என்று மத்திய இணையமைச்சர் டாக்டர் பெம்மசானி சந்திரசேகர் கூறியுள்ளார்.
- சத்தீஸ்கர் மாநிலம் நாராயண்பூர் மாவட்டத்தில் மாவோயிஸ்ட்கள் 16 பேர் காவல்துறையினரிடம் சரணடைந்தனர்.
- தமிழகத்தின் ராமேஸ்வரத்தைச் சேர்ந்த 30 மீனவர்களை எல்லைதாண்டியதாக கூறி இலங்கை கடற்படையினர் கைது செய்துள்ளனர்.
- ஃபிரான்சில் நடைபெற்று வரும் சர்வதேச டென்னிஸ் போட்டியில் இந்தியாவின் அணிருத் சந்திரசேகர் - அமெரிக்காவின் Reese Stalder இணை காலிறுதிக்கு முன்னேறியுள்ளது.

--- இனி விரிவான செய்திகள் ---

<<<<>>>>

மும்பையில் நடைபெறும் நிதி தொழில்நுட்ப மாநாட்டில் பிரதமர் திரு. நரேந்திர மோடியும் - இங்கிலாந்து பிரதமர் திரு. Keir Starmer-ம் இன்று பங்கேற்கின்றனர்.

உலகின் பல்வேறு பகுதிகளைச் சேர்ந்த புதுமைக் கண்டுபிடிப்பாளர்கள், கொள்கை வகுப்பாளர்கள், வங்கியாளர்கள், முதலீட்டாளர்கள், கல்வியாளர்கள், தொழில்துறை தலைவர்கள் உள்ளிட்டோர் இதில் பங்கேற்கின்றனர்.

உலகின் மிகப்பெரிய நிதி தொழில்நுட்ப மாநாடான இதில் 75க்கும் அதிகமான நாடுகளைச்

சேர்ந்த ஒரு லட்சத்துக்கும் மேற்பட்டவர்கள் பங்கேற்பார்கள் என்று எதிர்பார்க்கப்படுகிறது.

அத்துடன் சுமார் 7 ஆயிரத்து 500 நிறுவனங்கள், 400 கண்காட்சியாளர்கள் உள்ளிட்டோர்

இந்த நிதி தொழில்நுட்ப மாநாட்டில் பங்கேற்கின்றனர்.

முன்னதாக இருதரப்பு உறவு குறித்து அவர்கள் பேச்சு நடத்த உள்ளனர்.

அப்போது வர்த்தகம் மற்றும் முதலீடு, தொழில்நுட்பம் மற்றும் புதுமைக் கண்டுபிடிப்புகள்,

பாதுகாப்பு, பருவநிலை மற்றும் எரிசக்தி, சுகாதாரம், கல்வி மற்றும் இருநாட்டு மக்களுக்கு

இடையேயான உறவுகள் ஆகியவற்றில் மேற்கொள்ளப்பட்ட பணிகளின் முன்னேற்றம் குறித்து இரு

தலைவர்களும் ஆய்வு செய்ய உள்ளனர்.

இந்தியா-இங்கிலாந்து இடையேயான விரிவான பொருளாதார மற்றும் வர்த்தக ஒப்பந்தத்தின்

வாய்ப்புகள் குறித்து வர்த்தகம் மற்றும் தொழில்துறை தலைவர்களுடன் அவர்கள் உரையாட

உள்ளனர்.

<<<<>>>>

புத்தொழில் நிறுவனங்களில் இந்தியா உலகின் 3வது மிகப்பெரிய நாடாக உருவெடுத்துள்ளது

என்று மத்திய இணையமைச்சர் டாக்டர் பெம்மசானி சந்திரசேகர் கூறியுள்ளார்.

புதுதில்லியில் நடைபெற்ற நிகழ்ச்சி ஒன்றில் பேசிய அவர், நாட்டில் ஒரு லட்சத்து 90 ஆயிரம்

புத்தொழில் நிறுவனங்கள் தொடங்கப்பட்டுள்ளதாக குறிப்பிட்டார்.

பிரதமர் திரு. நரேந்திர மோடியின் தொலைநோக்கு பார்வை காரணமாக

தொழில்நுட்பத்துறையில் இந்தியா உலகின் முன்னோடி நாடாக உருவெடுத்துள்ளதாகத் தெரிவித்தார்.

எளிதில் அணுகக்கூடிய வகையிலும், சர்வதேச அளவில் போட்டித் தன்மையுடன் கூடிய புதுமைக் கண்டுபிடிப்புகளுக்கான சூழலை ஏற்படுத்துவதற்கான நடவடிக்கைகள் மேற்கொள்ளப்பட்டு வருவதாக அவர் கூறினார்.

அடல் சிந்தனை ஆய்வகங்கள் முதல் சுயசார்பு இந்தியா வரை அனைத்து முன் முயற்சிகளும் அனைத்துத் தரப்பு மக்களும் பயன்பெறும் வகையில் செயல்படுத்தப்பட்டு வருவதாக அவர் தெரிவித்தார்.

கடந்த 2014ஆம் ஆண்டு காப்புரிமை பெறுவதற்கான விண்ணப்பங்களின் எண்ணிக்கை 40 ஆயிரமாக இருந்த நிலையில் தற்போது அது 80 ஆயிரமாக இரட்டிப்பாகியுள்ளது என்றும் திரு. பெம்சானி சந்திரசேகர் கூறினார்.

<<<<>>>>

சத்தீஸ்கர் மாநிலம் நாராயண்பூர் மாவட்டத்தில் மாவோயிஸ்ட்கள் 16 பேர் காவல்துறையினரிடம் சரணடைந்தனர்.

இவர்களில் 7 பேர் பெண்கள் ஆவர். முன்னதாக சரணடைந்த மாவோயிஸ்ட்கள் குறித்து தகவல் அளிப்பவர்களுக்கு 38 லட்சம் ரூபாய் பரிசுத் தொகையாக அறிவிக்கப்பட்டிருந்ததாக காவல்துறையினர் தெரிவித்துள்ளனர்.

சத்தீஸ்கர் மாநில அரசின் மறுவாழ்வு திட்டத்தின்கீழ் சரணடைந்த மாவோயிஸ்ட்களுக்கு தலா

50 ஆயிரம் ரூபாய் வழங்கப்பட்டுள்ளது.

கடந்த 20 மாதங்களில் ஆயிரத்து 800க்கும் மேற்பட்ட மாவோயிஸ்ட்கள்

சரணடைந்துள்ளதாக சத்தீஸ்கர் காவல்துறை தெரிவித்துள்ளது.

<<<<>>>>

பீஹார் சட்டப்பேரவைத் தேர்தலை ஒட்டி அம்மாநிலத்தில் அனைத்துக் கட்சிகளும்

வேட்பாளர் தேர்வு, தொகுதிப் பங்கீடு உள்ளிட்ட பணிகளில் மும்முரமாக ஈடுபட்டுள்ளன.

பட்னாவில் பிஜேபி மாநில தேர்தல் குழுவினர் கூட்டம் அக்கட்சியின் தேர்தல்

பொறுப்பாளரும், மத்திய அமைச்சருமான திரு. தர்மேந்திர பிரதான் தலைமையில் நடைபெற்றது.

இதில் பிஜேபி மாநில தேர்தல் பொறுப்பாளர் திரு. வினோத் தாவ்தே, கட்சித்தலைவர் திரு.

திலீப் ஜெய்ஸ்வால் உள்ளிட்டோர் கலந்துகொண்டனர்.

நூற்றுக்கும் அதிகமான தொகுதிகளில் வேட்பாளர்களின் தேர்வு, வெற்றிக்கான வாய்ப்பு

குறித்து விவாதித்தனர்.

இதற்கிடையே முதற்கட்ட தேர்தலுக்கான தொகுதிப் பங்கீடு குறித்து புதுதில்லியில்

காங்கிரஸ் கட்சியின் மத்திய தேர்தல் குழு விவாதிக்க முடிவு செய்துள்ளது.

ஜார்கண்ட் முக்தி மோர்ச்சா கட்சியும், மகா கூட்டணியில் இணைவதற்கு முயற்சித்து

வருவதாக கூறப்படுகிறது.

இதுதொடர்பாக பட்னாவில் அக்கூட்டணியின் தலைவர் திரு. தேஜஸ்வி பிரசாத் யாதவை

ஜார்கண்ட் முக்தி மோர்ச்சா மூத்த தலைவர் திரு. வினோத் பாண்டே சந்தித்துப் பேசினார்.

ஜன் சுராஜ் கட்சி சார்பாக அதன் வேட்பாளர் பட்டியல் இன்று வெளியிடப்படும் என்று அறிவிக்கப்பட்டுள்ளது.

<<<<>>>>

பிரதமர் திரு. நரேந்திர மோடி பொதுச் சேவையில் 24 ஆண்டுகளை நிறைவு செய்துள்ளதற்காக குடியரசு துணைத்தலைவர் திரு. சி.பி. ராதாகிருஷ்ணன் அவருக்கு வாழ்த்து தெரிவித்துள்ளார்.

இதுகுறித்து சமூக வலைதளத்தில் பதிவிட்டுள்ள அவர், நாட்டிற்கு முன்னுரிமை என்ற பிரதமரின் தொலைநோக்கு பார்வையின் மூலம் உலக பொருளாதாரத்தில் இந்தியா 4வது மிகப்பெரிய நாடாக முன்னேறியுள்ளது என்று குறிப்பிட்டுள்ளார்.

திரு. மோடியின் பயணம் லட்சக்கணக்கான மக்களுக்கு உத்வேகம் அளிப்பதாகவும் திரு. சி.பி. ராதாகிருஷ்ணன் கூறியுள்ளார்.

<<<<>>>>

தமிழகத்தின் ராமேஸ்வரத்தைச் சேர்ந்த 30 மீனவர்களை இலங்கை கடற்படையினர் இன்று கைது செய்தனர்.

நான்கு படகுகளில் சென்று கடலில் மீன்பிடித்துக்கொண்டிருந்த அவர்களை எல்லைதாண்டி மீன் பிடித்ததாக கூறி இலங்கை கடற்படையினர் சிறை பிடித்ததாக எமது செய்தியாளர் தெரிவிக்கிறார்.

<<<<>>>>

பிரதமரின் வித்யா லக்ஷ்மி திட்டத்தின் மூலம் எளிய குடும்பங்களைச் சேர்ந்த மாணவர்களின் உயர் கல்விக்காக கல்விக் கடன் வழங்கப்பட்டு வருகிறது.

தமிழகத்தின் சேலம் மாவட்டத்தில் கடந்த ஆண்டு 4 ஆயிரத்து 738 மாணவர்களுக்கு இத்திட்டத்தின்கீழ் 109 கோடி ரூபாய் கல்விக் கடன் வழங்கப்பட்டுள்ளது.

நடப்பாண்டில் 6 ஆயிரத்து 600 மாணவர்களுக்கு 128 கோடி ரூபாய் கடன் வழங்க இலக்கு நிர்ணயிக்கப்பட்டுள்ளதாக சேலம் மாவட்ட ஆட்சியர் திருமதி பிருந்தா தேவி தெரிவித்துள்ளார்.

இந்தக் கல்விக் கடன் மூலம் தங்களுடைய கல்வியை சிறப்பாக தொடர முடியும் என்று மாணவர்கள் தெரிவித்தனர்.

<<<<>>>>

மியான்மரில் அரசுக்கு எதிராக போராட்டத்தில் ஈடுபட்ட மக்கள் மீது ராணுவம் வீசிய குண்டுகளால் 24 பேர் கொல்லப்பட்டனர்.

கடந்த 2021ஆம் ஆண்டு ராணுவம் ஆட்சியைக் கைப்பற்றியது முதல் நடைபெற்ற வன்முறை காரணமாக ஆயிரக்கணக்கானோர் உயிரிழந்தனர்.

லட்சக்கணக்கானோர் இடம்பெயர்ந்துள்ளனர்.

<<<<>>>>

ஆந்திரப்பிரதேசம், கேரளா, ஒடிசா, கர்நாடகாவின் தென்பகுதி, புதுச்சேரி, காரைக்கால் ஆகிய இடங்களில் இன்று கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

கர்நாடகாவின் கடலோரப் பகுதி, மேற்குவங்கம், ஒடிசா ஆகிய பகுதிகளில் பலத்த காற்றுடன் இடியுடன் கூடிய மழை பெய்யக்கூடும் என்று கூறியுள்ளது.

தமிழகத்தில் திருச்சி, கோவை, வேலூர் உள்ளிட்ட 15 மாவட்டங்களின் ஒருசில பகுதிகளில் இன்று கனமழை பெய்யக்கூடும் என்று சென்னை வானிலை ஆய்வு மைய இயக்குநர் திரு. செந்தாமரைக்கண்ணன் தெரிவித்துள்ளார்.

இதுகுறித்து எமது செய்தியாளர்களிடம் பேசிய அவர், நீலகிரி, ஈரோடு, சேலம், நாமக்கல், தருமபுரி, கிருஷ்ணகிரி, திருப்பத்தூர், திண்டுக்கல், தேனி, கரூர், திருப்பூர் மற்றும் ராணிப்பேட்டை மாவட்டங்களுக்கு உட்பட்ட ஒருசில பகுதிகளில் இன்று கனமழைக்கு வாய்ப்புள்ளதாக குறிப்பிட்டார்.

<<<<>>>>

ஃபிரான்சில் நடைபெற்று வரும் சர்வதேச டென்னிஸ் போட்டியில் இந்தியாவின் அனிருத் சந்திரசேகர் - அமெரிக்காவின் Reese Stalder இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்றில் இந்த இணை 6-1, 3-6, 10-6 என்ற செட் கணக்கில் குரோஷியாவின் Matej Dodic - ஆஸ்திரியாவின் Filip Misolic இணையை வென்றது.

-----

உலகக்கோப்பை மகளிர் ஒருநாள் கிரிக்கெட் போட்டியில் இந்தியா இன்று

தென்னாப்பிரிக்காவை எதிர்கொள்கிறது.

விசாகப்பட்டினத்தில் நடைபெற உள்ள இப்போட்டி மாலை 3 மணிக்கு தொடங்குகிறது.

-----

ஆர்க்டிக் ஓபன் பேட்மிண்டன் போட்டியில் இந்தியாவின் தருண் மணப்பள்ளி காலிறுதிக்கு முந்தைய சுற்றுக்கு முன்னேறியுள்ளார்.

ஆடவர் ஒற்றையர் பிரிவு முதல் சுற்றில் அவர் 11-21, 21-11, 22-20 என்ற செட் கணக்கில் ஃபிரான்சின் Toma Junior Popov-ஐ வென்றார்.

<<<<The End>>>>